

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmikīyē ādikāvyaē bālakāṇḍē
॥ catuḥsaptatitamaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ catuḥsaptatitamaḥ sargaḥ ॥

viśvāmitrasya svāśramaṃ prati prasthānaṃ janakakarṭṛkaṃ
kanyānāṃ kṛtē pracuradhanadānaṃ rājñō daśarathasya
vidāpanaṃ ca mārgē śubhāśubhaśakunōdayaḥ
paraśurāmasyāgamaṇaṃ ca

atha rātryāṃ vyatītāyāṃ
viśvāmitrō mahāmuniḥ |
āpṛṣṭvā tau ca rājānau
jagāmōttaraparvatam || 1.74.1 ||

viśvāmitrē gatē rājā
vaidēhaṃ mithilādhipam |
āpṛṣṭvaiva jagāmāśu
rājā daśarathaḥ purīm || 1.74.2 ||

atha rājā vidēhānāṃ
dadau kanyādhanam bahu |
gavāṃ śatasahasrāṇi
bahūni mithilēśvaraḥ || 1.74.3 ||

kambalānāṃ ca mukhyānāṃ
 kṣaumān kōṭyambarāṇi ca |
 hastyaśvarathapādātaṃ
 divyarūpaṃ svalaṅkṛtam || 1.74.4 ||

dadau kanyāśataṃ tāsāṃ
 dāsīdāsamanuttamam |
 hiraṇyasya suvarṇasya
 muktānāṃ vidrumasya ca || 1.74.5 ||

dadau rājā susaṃhr̥ṣṭaḥ
 kanyādhanamanuttamam |
 dattvā bahavidhaṃ rājā
 samanujñāpya pāṛthivam || 1.74.6 ||

pravivēśa svanilayaṃ
 mithilāṃ mithilēśvaraḥ |
 rājāpyayōdhyādhipatiḥ
 saha putrairmahātmabhiḥ || 1.74.7 ||

ṛṣīn sarvān puraskṛtya
 jagāma sabalānugaḥ |
 gacchantaṃ tu naravyāghraṃ
 sarṣisaṅghaṃ sarāghavam || 1.74.8 ||

ghōrāstu pakṣiṇō vācō
 vyāharanti samantataḥ |
 bhaumāścaiva mṛgāḥ sarvē
 gacchanti sma pradakṣiṇam || 1.74.9 ||

tān dṛṣṭvā rājaśārdūlō
 vasiṣṭhaṃ paryapṛcchata |
 asaumyāḥ pakṣiṇō ghōrā
 mṛgāścāpi pradakṣiṇāḥ || 1.74.10 ||

kimidaṃ hṛdayōtkampi
 manō mama viśīdati |
 rājñō daśarathasyaita -
 cchrutvā vākyam mahānṛṣiḥ || 1.74.11 ||

uvāca madhurāṃ vāṇiṃ
 śrūyatāmasya yat phalam |
 upasthitaṃ bhayaṃ ghōraṃ
 divyaṃ pakṣimukhāccyutam || 1.74.12 ||

mṛgāḥ praśamayantyētē
 santāpastyajyatāmayam |
 tēṣāṃ saṃvadatāṃ tatra
 vāyuḥ prādurbabhūva ha || 1.74.13 ||

kampayan mēdinīṃ sarvāṃ
 pātayaṃśca mahādrumān |
 tamasā saṃvṛtaḥ sūryaḥ
 sarvē nāvēdiṣurdiśaḥ || 1.74.14 ||

bhasmanā cāvṛtaṃ sarvaṃ
 sammūḍhamiva tadbalam |
 vasiṣṭha ṛṣayaścānyē
 rājā ca sasutastadā || 1.74.15 ||

sasaṃjñā iva tatrāsan
 sarvamanyaadvicētanam |
 tasmimstamasi ghōrē tu
 bhasmacchannēva sā camūḥ || 1.74.16 ||

dadarśa bhīmasaṅkāśaṃ
 jaṭāmaṇḍaladhāriṇam |
 bhārgavaṃ jāmadaḡnyēyaṃ
 rājā rājavimardanam || 1.74.17 ||

kailāsamiva durdharṣaṃ
 kālāḡnimiva duḥsaham |
 jvalantamiva tējōbhi -
 rdurnirīkṣyaṃ pṛthagjanaiḥ || 1.74.18 ||

skandhē cāsajya paraśuṃ
 dhanurvidyudgaṇōpamam |
 pragṛhya śaramugraṃ ca
 tripuraghnaṃ yathā śivam || 1.74.19 ||

taṃ dṛṣṭvā bhīmasaṅkāśaṃ
 jvalantamiva pāvakaṃ |
 vasiṣṭhapramukhā viprā
 japahōmaparāyaṇāḥ || 1.74.20 ||

saṅgatā munayaḥ sarvē
 sañjalpurathō mithaḥ |
 kaccit pitṛvadhāmarṣī
 kṣatraṃ nōtsādayiṣyati || 1.74.21 ||

pūrvam kṣatravadham kṛtvā
gatamanyurgatajvaraḥ |
kṣatrasyōtsādanam bhūyō
na khalvasya cikīrṣitam || 1.74.22 ||

ēvamuktvārgghyamādāya
bhārgavam bhīmadarśanam |
ṛṣayō rāma rāmēti
madhuraḥ vākyamabruvan || 1.74.23 ||

pratigrhya tu tām pūjā -
mṛṣidattām pratāpavān |
rāmaḥ dāśarathim rāmō
jāmadagnyō'bhyabhāṣata || 1.74.24 ||

|| ityārṣē śrīmadrāmāyaṇē vālmikīyē ādikāvye
bālakāṇḍē catuḥsaptatitamaḥ sargaḥ ||